

சாராம்சம் இனிய குழந்தைகளே, இந்தக் கலியுகம் இப்பொழுது முடிவடையவுள்ளது. ஆகவே நீங்கள் அதனை உதைத்து அப்பால் தள்ளி விடுங்கள். உங்கள் முகத்தைச் சுவர்க்கத்தை நோக்கி வைத்திருங்கள்.

கேள்வி: தந்தை தனது குழந்தைகளைத் தர்மாத்மாக்கள் ஆக்குவதற்காக அவர்களுக்கு என்ன வழிமுறையைக் கூறுகின்றார்?

பதில்: குழந்தைகளாகிய நீங்கள் தர்மாத்மாக்களாக விரும்பினால் தவறுகள் செய்வதிலிருந்து விடுபட்டிருங்கள். இராவணன் உங்களைப் பல தவறுகளைச் செய்ய வைத்தான். தவறுகள் செய்கையில் நீங்கள் பாவாத்மாக்கள் ஆகிவிட்டீர்கள். இராவணன் காமத்தினாலும் கோபத்தினாலும் தவறுகளைச் செய்ய வைக்கிறான். இந்த விகாரங்களை வெற்றி கொள்ளச் செய்வதற்கே பாபா வந்துள்ளார். இப்பொழுது விகாரமற்றவர்களாகவும், தவறுகளிலிருந்து விடுபட்டவர்களாகவும் ஆடுங்கள்.

பாடல்: உங்கள் ஆகாய சிம்மாசனத்தை விட்டுப் பூமிக்கு இறங்கி வாருங்கள்.

ஓம் சாந்தி. தந்தையைக் கூவி அழைத்தவர்கள் யார்? பாபா! என்று குழந்தைகளே கூவி அழைத்தார்கள். அந்த மகத்துவமான தத்துவமே ஆத்மாக்கள் பரமாத்மாவுடன் வசிக்கும் சிம்மாசனம் ஆகும். தந்தையும் குழந்தைகளும் ஆகிய இருவரும் அமைதி தாம் வாசிகளே. மக்கள் பாபாவைக் கூவி அழைக்கிறார்கள். கடவுள் மாத்திரமே தந்தை என அழைக்கப்படுகின்றார். 108 மணி மாலை உருவாக்கப்படுகிறது எனத் தந்தை விளங்கப்படுத்தி உள்ளார். இது யாருடைய மாலை? இம்மாலையை வணங்குபவர்கள் இதனை அறியமாட்டார்கள். அசரீரியான சிவபாபா மேலே இருக்கின்றார். அவர் சரீரம் அற்றவர். மக்கள் அவரைக் கூவி அழைக்கிறார்கள்: ஓ தூய்மை ஆக்குபவரே! ஓ தந்தையாகிய கடவுளே! ஞானக்கடலே! அமைதிக்கடலே! குழந்தைகள் தந்தையைப் புகழ்கின்றார்கள், ஆனால் அவர்கள் அவரை அறியாதவர்களாகவே இருக்கிறார்கள். இதுவும் நாடகத்தில் நிச்சயிக்கப்பட்டுள்ளது. இது சந்தோஷத்தையும் துன்பத்தையும் பற்றிய ஒரு நாடகமாகும். உங்கள் பாகங்களை நடிப்பதற்காகவே நீங்கள் சாந்தி தாமத்தில் இருந்து இங்கே வந்தீர்கள். உண்மையில் ஆத்மாக்கள் சாந்திதாமவாசிகளே. பின்னர் அவர்கள் தங்கள் பாகங்களை நடிப்பதற்காகவே செயல்களை ஆற்ற வேண்டியுள்ளது. அதிமேலான தந்தையே, சகலருக்கும் ஜீவன்முக்தியை அருள்பவரும், பாரத மக்களைச் சுவர்க்க அதிபதிகள் ஆக்குபவரும் ஆவார். இலக்ஷ்மியும் நாராயணனும் உலகம் முழுவதற்குமே அதிபதிகளாக இருந்தனர். மக்கள் அவர்களுக்கு ஆலயங்களைக் கட்டி வழிபடுகின்றார்கள். எங்கும் ஆலயங்கள் இருக்கின்ற போதிலும் இலக்ஷ்மியும் நாராயணனும் எவ்வாறு இராச்சியத்தைப் பெற்றார்கள் என்பதை எவருமே அறிய மாட்டார்கள். சத்திய யுக ஆரம்பத்தில் அவர்கள் உலக அதிபதிகளாக இருந்தனர். அந்த நேரத்தில் வேறு எந்தச் சமயங்களும் இருக்கவில்லை. அது ஆதிசனாதன தேவிதேவதா தர்மம் என அழைக்கப்படுகிறது. இவை அனைத்தையும் தந்தை குழந்தைகளாகிய உங்களுக்கு விளங்கப்படுத்துகின்றார். நீங்கள் கூவி அழைத்தீர்கள்: உங்கள் ரூபத்தை மாற்றிக் கொண்டு வாருங்கள்! தங்கள் பாகங்களை நடிக்க வரும் ஏனைய ஆத்மாக்கள் அனைவரும் தாயின் கருப்பையினுள் பிரவேசிக்கின்றனர். ஒவ்வொருவரும் அவரவருக்குரிய பாகத்தைக் கொண்டுள்ளனர். பிரம்மாவும் விஷ்ணுவும், சங்கரரும் அவர்களுக்கேயுரிய சூட்சும சரீரங்களைக் கொண்டுள்ளனர். அவர்களைக் கடவுள் என அழைக்க முடியாது. கூறப்படுகின்றது: பிரம்ம தேவருக்கு வந்தனங்கள், விஷ்ணு தேவருக்கு வந்தனங்கள், சிவ பரமாத்மாவுக்கு வந்தனங்கள். அசரீரியான சிவன், சூட்சும தேவரான சங்கரரில் இருந்து வேறுபட்டவர் என்பதையேனும் பாரத மக்கள் அறியாதவர்களாக இருக்கின்றனர். அவரோ சங்கர மகா தேவர் ஆவார். ஆனால் இவரோ சிவபரமாத்மா. சிவனும் சங்கரரும் இணைந்திருக்க முடியாது என்பதையேனும் அவர்கள் அறிந்து கொள்ளும் புத்தி அற்றவர்களாகவே இருக்கின்றார்கள். எங்கள் பாபாவே அதிமேலானவர். பிரம்மா, விஷ்ணு சங்கரர் சூட்சும உலகின் படைப்புக்கள். படைப்பவராகிய தந்தையே, அனைவரிலும் பார்க்க அதிஅன்பிற்கினிய தந்தை ஆவார். “தாயும் தந்தையும் நீங்களே. நாங்களே உங்கள் குழந்தைகள்” அவருடைய இந்தப் புகழை அவர்கள் பாடுகிறார்கள். மாயையின் நிழல் படிந்துள்ளதால் “பாபாவே, வாருங்கள்!” என அவர்கள் கூவி அழைக்கிறார்கள். இது இராவண இராச்சியமாகும். அசரீரியான தந்தை எவ்வாறு தனது ரூபத்தை மாற்றி, இச்சரீர உலகிற்கு வந்துள்ளார் என்பதைக் குழந்தைகளாகிய நீங்கள் இப்பொழுது புரிந்து கொள்கிறீர்கள். அசரீரியிலிருந்து சரீர வடிவத்திற்கு வராதுவிடின், அவர் எவ்வாறு இராஜயோக ஞானத்தைக் கற்பிக்க முடியும்? இதனாலேயே தந்தை கூறுகின்றார்: நான் ஒரு சாதாரண சரீரத்தினுள் தற்காலிகமாகப் பிரவேசிக்கின்றேன். அவர்கள் பிராமணர்களுக்கு உணவு அளிக்கிறார்கள். அவர்கள் கூறுகிறார்கள்: “இது எனது மனைவி இறந்த தினத்தின் ஆண்டு நினைவு தினம்” அல்லது “இது எனது தந்தை இறந்த தினத்தின் ஆண்டு நினைவு தினம், எனவே நாங்கள் அவர்களுடைய ஆத்மாவை வரவழைக்கிறோம்”. அவர்கள் அனைத்தையும் அவர்களுக்காகத் தயார் செய்கின்றார்கள். இப்பொழுது சரீரம் அழிந்து விட்டது(finished). எனவே ஆத்மாவினால் அதே சரீரத்தினுள் பிரவேசிக்க முடியாது. அவர்கள் அச்சரீரத்தை விட்டுச் சென்ற ஆத்மாவையே அழைக்கிறார்கள். ஆத்மா வரவழைக்கப்பட்டு அவர் வசிக்கும் இடத்தில் சந்தோஷமாக இருக்கிறாரா, எங்கே வசிக்கிறார் என்றெல்லாம் வினவப்படுகிறார். முன்னர் இந்தச் சம்பிரதாயம் அதிகமாக இடம்பெற்று வந்தது. ஆம், நாடகத்திற்கு ஏற்பவே அனைத்தும் நிகழ்கின்றன. இப்பொழுது அனைத்துமே தமோபிரதான் ஆகிவிட்டதால் அச்சம்பிரதாயங்கள் அதிகளவில் இடம்பெறுவதில்லை. தந்தை விளங்கப்படுத்துகிறார்: ஒரு பிராமணப் புரோகிதரின் சரீரத்தினுள் ஆத்மா ஒருவரால் பிரவேசிக்க முடியுமாயின், என்னால் வர முடியாதா? நானும் அவ்வாறே வருகிறேன்! அதர்மம்

அதன் உச்சக் கட்டத்தை அடையும் போது நான் வருகிறேன். பாரத மக்கள் அவர்களது தர்மத்திலும், செயலிலும் சீரழிந்தவர்கள் ஆகும்போதே நானும் வருகிறேன். தேவர்கள் சகல தெய்வீகக் குணங்கள் நிறைந்தவர்களாகவும், பதினாறு சுவர்க்கக் கலைகள் நிறைந்தவர்களாகவும், முற்றிலும் விகாரம் அற்றவர்களாகவும் இருக்கிறார்கள். நீங்கள் எவ்வாறு இங்கு கற்பிக்கப்படும் யோகசக்தியால் உலகின் அதிபதிகள் ஆகுகின்றீர்களோ அவ்வாறே அங்கும் குழந்தைகள் யோகசக்தியின் மூலம் பிறக்கிறார்கள். சாதாரண மனிதரில் இருந்து நாராயணனாக மாறுவதற்கும், இராஜ யோகம் கற்பதற்குமே நீங்கள் இங்கு வந்துள்ளீர்கள். வம்சம் ஸ்தாபிக்கப்படுகிறது. சூரிய வம்சம் இருந்தது. பின்னர் மறுபிறவிகள் எடுத்தபோது அது சந்திர வம்சம் ஆகியது. வளர்ச்சி தொடர்ந்தும் இடம்பெற்றது. பரமாத்மாவாகிய தந்தையே அதிமேலானவர். ஆத்மா ஒரு புள்ளியே. அவ்வாறே பரமாத்மாவும் கூறுகின்றார்: நானும் ஒரு புள்ளியே. உங்களை மீண்டும் ஒருமுறை தேவர்கள் ஆக்குவதற்காகவே நான் வந்து ஒரு சாதாரண சரீரத்தினுள் பிரவேசிக்கிறேன். உண்மையில், சூரிய வம்சத்தில் இருந்த நீங்கள், பின்னர் சந்திர வம்சத்திற்கும் அதைத் தொடர்ந்து வைசிய வம்சத்திற்கும், பின்னர் சூத்திர வம்சத்திற்கும் சென்றீர்கள். 84 பிறவிகளைப் பற்றி எவருமே அறியமாட்டார்கள். 84 மில்லியன் பிறவிகள் இருப்பின் கல்பத்தின் கால எல்லை மிக நீண்டதாக இருக்கும். சத்திய யுகம் நூறாயிரக் கணக்கான ஆண்டுகளுக்கு நீடிப்பதாக அவர்கள் கூறுகிறார்கள். தந்தை கூறுகின்றார்: அவை யாவும் போலியான ஞானமாகும். சமயநூல்களில் உள்ள ஞானம் அனைத்தும் பக்திமார்க்கத்தின் ஞானமாகும். அதனுடாக இறங்கும் ஸ்திதியே உள்ளது. ஒரேயொரு தந்தையே ஞானக்கடல். ஸ்ரீ கிருஷ்ணருடைய புகழ் வேறுபட்டது. ஸ்ரீ கிருஷ்ணர் சகல தெய்வீகக் குணங்கள் நிறைந்தவராகவும், பதினாறு சுவர்க்கக் கலைகள் நிறைந்தவராகவும் இருக்கிறார். வன்முறையற்ற தர்மமே அதிமேலான தேவ தர்மமே ஆகும். காம வாளைப் பயன்படுத்துவதே மிகப் பெரிய வன்முறை ஆகும். அது அங்கே இருப்பதில்லை. தந்தை கூறுகின்றார்: நீங்கள் காமத்தை வென்று, தூய்மையானவர்கள் ஆகினால் தூய உலகின் அதிபதிகள் ஆகுவீர்கள். அரைக் கல்பத்திற்கு நீங்கள் முற்றிலும் தூய்மையற்ற பாவாத்மாக்கள் ஆகின்றீர்கள். நீங்கள் சத்திய, திரேதா யுகங்களில் 21 பிறவிகளுக்குச் சந்தோஷமாக இருந்தீர்கள். இப்பொழுது இது கலியுகத்தின் இறுதிக் காலப் பகுதியாகும். நீங்கள் முற்றிலும் தூய்மை அற்றவர்கள் ஆகிவிட்டீர்கள். உலகம் தூய்மை அற்றதிலிருந்து தூய்மையானதாக மாற வேண்டிய சங்கம யுகத்திலேயே நான் வருகிறேன். இக்கலியுகமானது துன்ப பூமியின் இருள் நிறைந்த இரவாகும். சத்திய யுகமானது இலக்ஷ்மி, நாராயணன் ஆட்சி செய்த பகற் பொழுதாகும். அவர்கள் அவ்வாறு எப்படி ஆகினார்கள்? தந்தையே இதனை விளங்கப்படுத்துகின்றார் கீதையே ஒரேயொரு சிவபாபாவின் அதிமேலான வழிகாட்டல்கள் ஆகும். ஸ்ரீ கிருஷ்ணரையோ அல்லது இலக்ஷ்மியையோ அல்லது நாராயணனையோ ஞானக்கடல் எனக் கூற முடியாது. இந்த நேரத்திலேயே நீங்கள் ஞானத்தைப் பெறுகிறீர்கள். இந்த ஞானத்தின் மூலமே நீங்கள் சாதாரண மனிதரிலிருந்து தேவர்களாக மாறுகின்றீர்கள். ஞானத்தின் மூலம் நீங்கள் சுவர்க்கத்தின் அதிபதிகள் ஆகுகின்றீர்கள். ஏனையவை யாவும் பக்திமார்க்கக் கதைகளே. பாரதம் சத்திய பூமியாக இருந்தது. பின்னர் அது துவாபர யுகத்தில் பொய்மையின் பூமியாகிவிட்டது. முதலில், ஆத்மாக்கள் அனைவரதும் தந்தையான அதி அன்பிற்கினிய சிவபாபாவை எப்பொழுதும் நினைவு செய்யுங்கள். ஒவ்வொருவருக்கும் ஒரு லௌகீகத் தந்தை இருக்கின்றார். அந்த லௌகீகத் தந்தையிடமிருந்து எல்லைக்குட்பட்ட ஆஸ்தி பெறப்படுகிறது. அவர் ஒரு எல்லைக்குட்பட்ட பிரம்மா, ஒரு எல்லைக்குட்பட்ட படைப்பவர். ஆனால் ஒரேயொருவரே எல்லையற்ற படைப்பவர். அந்த ஒரேயொருவரே எல்லையற்ற ஆஸ்தியைக் கொடுப்பவர். அவர் பாரதத்திலேயே வருகின்றார். சிவபாபா வந்து விட்டார். ஆதலால் அவர் நிச்சயமாகத் தன்னுடன் பரிசு ஒன்றையும் கொண்டு வந்திருப்பார். அவர் சுவர்க்க ஆட்சியை அதாவது சுவர்க்கத்தைத் தனது உள்ளங்கையில் கொண்டு வருகிறார். குழந்தைகள் தங்கள் தந்தையின் சொத்தைப் பெறுகின்றார்கள். நீங்கள் இப்பொழுது கூறுகின்றீர்கள்: எங்கள் சிவபாபா! சாதாரண சரீரம் ஒன்றில் அமர்ந்திருந்து உங்களுக்கு இராஜயோகத்தைக் கற்பிக்கும் சிவபாபாவிடம் இருந்து நீங்கள் உங்கள் ஆஸ்தியைப் பெறுகிறீர்கள். தூய்மையற்ற பூமியில் தேவர்கள் பாதம் பதிக்க முடியாது. எனவே எவ்வாறு ஸ்ரீ கிருஷ்ணரால் இங்கு வர முடியும்? இந்த ஒரு தவறினால் பாரதம் மிகவும் ஏழ்மை நிலையை அடைந்து விட்டது! குழந்தைகளாகிய உங்களை தவறுகள் செய்வதிலிருந்து விடுவிப்பதற்காகவே தந்தை இப்பொழுது வந்துள்ளார், அதனுடாக நீங்கள் அரைக் கல்பத்திற்குத் தவறே செய்யாதிருப்பீர்கள். நீங்கள் தவறுகளில் இருந்து விடுபட்டவர்கள் ஆகுவதால் தர்மாத்மாக்கள் ஆகுகின்றீர்கள். நீங்கள் இராவண இராச்சியத்தில் தவறுகள் செய்வதால் பாவாத்மாக்கள் ஆகிவிட்டீர்கள். உங்களை காமம் எனும் வாளைப் பயன்படுத்தச் செய்வதாலும் கோபப்படச் செய்வதாலும் இராவணன் உங்களைத் தவறுகள் செய்ய வைக்கின்றான். ஐந்து விகாரங்களும் சுவர்க்கத்தில் இருப்பதில்லை. அவர்கள் அங்கே முற்றிலும் விகாரமற்றவர்களாக இருக்கிறார்கள். தேவர்களுக்கும் அசுரர்களுக்கும் இடையில் யுத்தமொன்று நிகழ்ந்ததாக மனிதர்கள் கூறுகின்றார்கள். எவ்வாறாயினும் தேவர்கள் சத்திய யுகத்தைச் சேர்ந்தவர்களாகவும், அசுரர்கள் கலியுகத்தைச் சேர்ந்தவர்களாகவும் இருக்கின்றார்கள். ஆகவே எவ்வாறு இவர்களுக்கு இடையில் யுத்தம் ஏற்பட முடியும்.? கிருஷ்ணரின் பூமிக்குச் செல்வதற்காக மக்கள் கிருஷ்ணரை நினைவு செய்கின்றார்கள். அதுவே சத்திய யுகம் ஆகும். இதுவோ இராவணனின் அசுர உலகம் ஆகும். அசரீரி உலகில் ஆத்மாக்கள் வசிக்கின்ற கடவுளின் தாமம்(land) உள்ளது. சிவபாபாவும் ஆத்மாக்களும் அங்கே வசிக்கிறார்கள். பின்னர் தங்கள் பாகங்களை நடிப்பதற்காக ஆத்மாக்கள் இங்கே வருகிறார்கள். தந்தையும் அந்நிய தேசத்திற்கு அந்நிய சரீரத்தில் வர வேண்டியுள்ளது. இதுவோ இராவணனின் தூய்மையற்ற உலகம். அனைவரும் கூவி அழைக்கிறார்கள்: ஓ தூய்மை ஆக்குபவரே வாருங்கள்! சத்திய யுகத்தில் தேவ தேவியர்கள் என அழைக்கப்பட்ட

தேவர்களின் இராச்சியம் இருந்தது. கிருஷ்ணரே “அவலட்சணமானவரும், அழகானவரும்” என அழைக்கப்படுகின்றார். இதற்கு ஓர் அர்த்தம் இருக்க வேண்டும். சத்திய, திரேதா, துவாபர, கலியுகங்களின் ஊடாக ஏணியில் இருந்து கீழ் இறங்கியதாலும், காமச்சிதையில் அமர்ந்ததாலும் அவர் அழகானவரில் இருந்து அவலட்சணமானவர் ஆகுகின்றார். இப்பொழுது ஞானச் சிதையில் அமர்வதனால் அவர் அழகானவர் ஆகுகிறார். கிருஷ்ணரின் படத்தில் சுவர்க்கமும் நரகமும் காட்டப்பட்டுள்ளன. தந்தை கூறுகின்றார்: இப்பொழுது நரகத்தை உதைத்துத் தள்ளிவிட்டுச் சுவர்க்கத்தை நோக்கி உங்கள் முகத்தை வைத்திருங்கள். மன்மனாபவ! இப்பொழுது உங்கள் தந்தையாகிய என்னை நினைவு செய்யுங்கள். ஏனைய அனைவரிடமிருந்தும் உங்கள் புத்தியின் யோகத்தைத் துண்டித்து என்னுடன் மாத்திரம் இணைத்துக் கொள்ளுங்கள். நீங்கள் குடும்பத்தவருடன் வீட்டில் வசிக்கலாம். நீங்கள் கர்ம யோகிகள். வேறு எவரையும்ன்றி சிவபாபாவை மாத்திரமே நினைவு செய்யுங்கள். இப் பழைய உலகமும் பழைய சரீரமும் அழியவுள்ளன. இதனாலேயே தந்தை கூறுகின்றார்: உங்கள் சரீரங்களையும், சரீர சம்மந்தமான அனைத்தையும் துறந்து என்னை மாத்திரமே நினைவு செய்யுங்கள்! நீங்கள் ஆத்மாக்கள் என்ற நம்பிக்கையைக் கொண்டிருங்கள். நீங்கள் எவ்வாறு 84 பிறவிகளை எடுக்கிறீர்கள் என்பதை ஆத்மாக்களின் தந்தை உங்களுக்கு விளங்கப்படுத்தியுள்ளார். மனிதர்கள் மனிதர்களாகுகின்றனர்! அவர்கள் கழுதைகள் முதலியன போன்று ஆகுவதில்லை! அவர்கள் கருட புராணத்தில் பயங்கரமான கதைகளை எழுதியுள்ளார்கள் இந்நேரத்தில் இது நச்சு ஆறு ஆகும். பாரதத்தில் பாற்கடல் இருந்தது. ஆனால் இப்பொழுது நச்சு ஆறே உள்ளது. பாரதம் சிவாலயம் எனவும் அழைக்கப்படுகிறது. அங்கே உள்ள அனைவரும் தூயதேவர்கள். தேவ தர்மம் இப்பொழுது இல்லை. இதனாலேயே அவர்கள் தங்களை இந்துக்கள் எனக் கூறுகிறார்கள். “கிறிஸ்தவ” என்றால் அவர்கள் கிறிஸ்தவர்கள் என்றே பொருள்படுகிறது. அவர்கள் ஜரோப்பாவில் வாழ்வதால் அவர்கள் ஜரோப்பிய சமயத்தைச் சேர்ந்தவர்கள் எனக் கூற முடியாது. இந்துக்கள் இந்துஸ்தானில் வாழ்வதாலேயே இந்துக்கள் என அழைக்கப்படுகிறார்கள். அது இந்து சமயம் என அழைக்கப்பட முடியாது. முன்னர் பாரத பூமியின் பெயர் மாத்திரமே இருந்தது. பரமாத்மாவான பரம தந்தையே தேவ தர்மத்தை உருவாக்கினார். பரமாத்மாவான பரமதந்தையே பிராமணர் தேவர், சத்திரிய தர்மங்களை உருவாக்கியதாக நினைவு கூரப்படுகிறது. நீங்கள் இப்பொழுது பிராமண தர்மத்திலிருந்து சூரிய, சந்திர வம்சங்களுக்கு மாற்றப்படுகிறீர்கள். சிவபாபா வந்து உங்களைச் சூத்திரர்களில் இருந்து பிராமணர்களாக ஆக்குகின்றார். பின்னர் இந்தக் கல்வி மூலம் நீங்கள் சூரிய, சந்திர வம்சத்தைச் சேர்ந்தவர்கள் ஆகுகின்றீர்கள். எல்லையற்ற தந்தை உங்களுக்கு 21 பிறவிகளுக்கு ஆஸ்தியைக் கொடுக்கின்றார். நீங்கள் எல்லைக்குட்பட்ட தந்தையிடமிருந்து எல்லைக்குட்பட்ட ஆஸ்தியைப் பெறுகின்றீர்கள். பாரதம் சந்தோஷ பூமியாக இருந்தது. இராம இராச்சியத்தின் புகழும் உள்ளது. எவ்வாறு அங்கே அதர்மமான விடயங்கள் இருக்க முடியும்? அவ்விடயங்கள் யாவும் கட்டுக்கதைகளேயாகும். அவற்றை நீங்கள் கற்றதனால் நீங்கள் தொடர்ந்தும் கீழ் இறங்கி வந்தீர்கள். இதனாலேயே அனைவருக்கும் ஜீவன்முக்தி அருள வருமாறு தந்தை அழைக்கப்படுகிறார். ‘ஓ! தந்தையாகிய கடவுளே’ என அனைத்துச் சமயங்களைச் சேர்ந்தவர்களும் கூறுகின்றார்கள். அவர் சங்கம யுகத்திலேயே வருகின்றார். “கும்பமேலா” தண்ணீர் சம்பந்தப்பட்ட விடயமாகும். தூய்மையற்ற சரீரங்களைக் கழுவவதற்காகவே அங்கே அனைவரும் செல்கிறார்கள். நூறாயிரக்கணக்கானோர் அங்கு செல்கின்றார்கள். ‘கங்கையே தூய்மையாக்குபவர்’ என அவர்கள் கூறுகின்றார்கள். தந்தை ஒருவரே தூய்மையாக்குபவர். கங்கை எவ்வாறு தூய்மையாக்குபவராக இருக்க முடியும்? தந்தை கூறுகின்றார்: நான் சங்கமயுகத்திலேயே வருகின்றேன். நான் குழந்தைகளாகிய உங்களுக்குக் கூறுகின்றேன்: இதுவே மரணபூமியில் உங்கள் இறுதிப் பிறவியாகும். நீங்கள் அமரத்துவ பூமிக்குச் செல்ல விரும்பினால் தூய்மையாகுங்கள்! தந்தை இங்கே அமர்ந்திருந்து சாதாரண மனிதனைத் தேவராக்கும் கதையையும், ஞானமாகிய மூன்றாவது கண்ணைப் பெறும் கதையையும் உங்களுக்குக் கூறுகின்றார். ஆத்மா மூன்றாவது கண்ணைப் பெறுகின்றார். அவர்கள் தேவர்களை மூன்றாவது கண்ணுடன் சித்தரிக்கிறார்கள். எவ்வாறாயினும் தேவர்களிடம் ஞானம் இல்லை. அவர்கள் தங்கள் வெகுமதியைப் பெற்றார்கள், அதாவது ஜீவன்முக்தியைப் பெற்றார்கள். ஆகவே அங்கே ஞானம் தேவை இல்லை. அங்கே குருமார்களும் இல்லை. விநாசம் உங்களுக்குச் சற்று முன்னால் உள்ளதை உங்களால் இப்பொழுது பார்க்க முடியும். அவர்கள் ஹோலிப் பண்டிகையின் போது விநோத முகமுடிகளைச் செய்கின்றார்கள். ஏவுகணைகள் அவர்களின் வயிற்றிலிருந்து வெளிப்படவில்லை (சமயநூலான மகாபாரதத்தில் கூறியிருப்பதைப் போன்று), ஆனால் புத்தியைப் பயன்படுத்தி அவர்கள் உருவாக்குகின்ற குண்டுகளின் மூலமே தங்களைத் தாங்களே அழிக்கின்றார்கள். கௌரவர்களுக்கும் பாண்டவர்களுக்கும் இடையில் யுத்தம் நிகழ்வதில்லை. நீங்களே உண்மையான வைஷ்ணவர்கள். யவனர்களுக்கும் (முஸ்லீம்கள்) கௌரவர்களுக்கும் இடையே யுத்தம் நிகழ்கிறது. இதன் மூலமே இரத்த ஆறு பாய்கிறது. பாண்டவர்கள் வன்முறை நிறைந்த யுத்தத்தில் ஈடுபட முடியாது. இப்பொழுது இயற்கை அனர்த்தங்களும் அதிகளவில் ஏற்படும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்

1. சிவபாபாவே அதி அன்பிற்கினியவர் என்பதால் அவரை அதிகளவு அன்புடன் நினைவு செய்யுங்கள். உண்மையான வைஷ்ணவர்கள் ஆகுங்கள்! தவறுகள் செய்யாதீர்கள்!
2. மரண பூமியில் இதுவே இறுதிப்பிறவி ஆகும். விநாசம் சற்று முன்னால் உள்ளது. ஆகவே தந்தையிடம் இருந்து உங்கள் முழு ஆஸ்தியையும் கோரிக் கொள்ளுங்கள். தூய்மை ஆகுங்கள்!

ஆசீர்வாதம்: புத்தியில் நம்பிக்கையைக் கொண்டிருந்து துறவின் சொருபமாகி பாப்தாதாவை உங்களிடம் சரணடையச் செய்வீர்களாக

சந்தோஷத்தில் அனைத்தையும் துறந்து, “தந்தையைக் கண்டதும் தாங்கள் அனைத்தையும் கண்டு கொண்டோம்” என்ற போதையைக் கொண்டிருக்கும் குழந்தைகளும், ஞானசொருபங்களாக இருந்து தங்கள் புத்தியில் நம்பிக்கையைக் கொண்டிருப்பவர்களும், தந்தையிடமிருந்து சந்தோஷம், அமைதி, சக்தி, மகிழ்ச்சியை அனுபவம் செய்பவர்களும், சமூக அபிப்பிராயத்திற்கு செவிசாய்க்காமல் தொடர்ந்தும் சதா முன்னேறுகிறார்கள். அவர்கள் உலகில் உள்ள அனைத்தையும், பயனற்றதும், பெறுமதியற்றதும், என்றே அனுபவம் செய்கிறார்கள். புத்தியில் இத்தகைய நம்பிக்கை கொண்ட துறவின் சொருபங்களாக இருக்கும் குழந்தைகளிடம் தனது சகல செல்வத்துடனும் பாப்தாதா சரணடைகின்றார். “பாபா, நான் உங்களுக்குச் சொந்தமானவன்” என்ற எண்ணத்தைக் குழந்தைகள் கொண்டிருப்பதைப் போன்று பாபாவும் கூறுகின்றார்: தந்தைக்குச் சொந்தமானவை அனைத்தும் உங்களுடையதே

சுலோகம்: தனது ஒவ்வொரு எண்ணத்திலும் ஒவ்வொரு செயலிலும் தந்தையின் அன்பின் அதிர்வலைகளைப் பரவச் செய்பவரே இலகு யோகி ஆவார்.

ஓம் சாந்தி